

LECTIO DIVINA

IS-XXVII HADD MATUL IS-SENA (A)

Mt 21, 33-43

F’dak iż-żmien Ġesù qal lill-qassisin il-kbar u lix-xjuh tal-poplu: “Isimghu parabbola ohra

Ġesù jinsab Ġerusalemm. Titqawwa t-tensjoni mal-awtoritajiet reliġjużi. Wara t-tkeċċija tal-bejjiiegħa mit-Tempju, il-qassisin il-kbar u x-xjuh jistaqsu lil Ġesù b’liema setgħa qed jagħmel dan. Frott dan id-djalogu, Ġesù jirakkontalhom tliet parabboli: it-tixbiha taż-żewġ ulied (21, 28-32), din il-parabbola tal-bdiewa qattielja (21, 33-45), u dik tal-ikla tat-tieg (22, 1-14). Dawn it-tliet parabboli għandhom l-istess *plot*: xi hadd li jkun l-ewwel, jabbuza mid-don li ġie mogħti lilu u għalhekk din il-grazzja titteħidlu.

F’dan il-kuntest, il-qassisin u l-kbar tal-poplu jidhru bhala dawk li ikkapparraw ir-religjon Ġudajka għall-interessi tagħhom. Waqqfu sistema li huma fiċ-ċentru tagħha u jirreagixxu bl-ikrah hekk kif iħossu li l-awtorità tagħhom qed tiġi sfidata minn Ġesù. It-tentazzjoni li jinqdew b’Alla biex jagħlfu l-*ego* tagħhom. Naturalment, Mattew ma’ jirakkuntax dan sempliciment bħal fatt storiku, jew biex il-komunità sserraħ rasha li issa hi l-werrieta legittima tas-Saltna. Pjuttost bil-kontra: l-evanġelista qed jagħmel eżortazzjoni kontra l-istess tentazzjonijiet fi hdan il-Knisja.

Kien hemm wiehed, sid ta’ għalqa, u hawwilha bid-dwieli; tellgħalha hajt tas-sejjieh madwarha, haffer maghsar fiha u bnielha torri;

Hawnhekk għandna riferenza xi ffit jew wisq ċara għat-tixbiha li jagħmel Isaija (*Is* 5, 1-7) li fiha Izrael huwa mxebbah ma’ dielja. Fiż-żewġ rakkonti toħroġ l-imħabba u d-dedikazzjoni tas-sid. Mhux biss iħawwel id-dwieli imma jipprovdihom l-aħjar kuntest fejn jistgħu jikbru u fejn il-frott tagħhom jingabar kollu. Din l-imħabba kreattiva tfakkar lill-poplu Lhudi fl-azzjoni ta’ Alla li biha ħalaq kollox: kontinwament jara li kollox hu sew u ma jiqafx qabel ma jara li kollox huwa sewwa ħafna (*Ġen* 1, 31)

u qabbilha lil xi bdiewa. U siefer f'art ohra.

Madanakollu fir-rakkont ta' Ġesù hemm xi differenzi importanti minn Isaija. It-tema m'għadhiex iktar ir-relazzjoni diretta tas-sid mad-dielja, imma mal-bdiewa li ġew inkarigati li jiehdu ħsiebha. Barra minn hekk, is-sid se jsiefer, element prezenti f'paraboli oħra (eż., *Mt* 25,1-13; 14-30; *Lq* 12,35-48) u allura mhix se tkun iktar taħt il-kontrol dirett tiegħu. Minkejja li s-sid jiddedika hafna enerġija fl-għalqa tad-dwieli, ma jorbothiex miegħu biss imma jagħraf jafdaha f'idejn ħaddiehor. Huwa dak li ġara fil-ħolqien (cfr. *Ġen* 1,28-30) meta Alla jafda l-ħolqien f'idejn il-bniedem, u dak li se jigri wara l-qawmien (*Mt* 28,18-20). Il-bidwi huwa msejjaħ biex jirrifletti dwar id-dinjità kbira li nġhatatlu: mhux biss li jkollu xogħol – imma li jkollu sehem dirett fl-inizjattiva ta' sid hekk qalbu kbira, u fl-istess ħin jagħmel hekk hu wkoll.

Meta wasal żmien il-frott, baġat il-qaddejja tiegħu għand dawk il-bdiewa biex jiġbrulu l-frott li kien imissu.

Żmien il-frott huwa ipprezentat bħala *kairos* – iż-żmien mill-ottika ta' Alla. Il-frott ma jiġix mill-proċess naturali u l-ħidma tal-bdiewa imma qabel kolloxx huwa grazzja minn Alla. Il-fatt li s-sid jibgħat il-qaddejja jiġbrulu l-frott m'għandux ikun ta' theddida għall-ħaddiema imma huwa grazzja anki għalihom. L-ewwelnett is-sid ma jitlobx kolloxx imma biss “il-frott li kien imissu”. Il-ġenerożità tas-sid tidher b'mod partikulari f'dak li se jibqa' għall-bdiewa: “Din hi l-glorja ta' missieri, li intom tagħmlu hafna frott” (*Ġw* 15,8). Il-bidwi huwa msejjaħ jagħraf il-frott li għandu u li nġhatalu. It-tieni, li s-sid jitlob sehem, rendikont, tgħin lill-bidwi biex ma jabbużax, ma jaħtafx dak li hu ta' ħaddiehor, u jieqaf lit-tentazzjoni kontinwa li jaħseb li s-sid huwa hu.

Izda l-bdiewa qabdu lill-qaddejja, u lil wiehed sawtuh, lil iehor qatluh, u lil iehor haġġruh. Reġa' baġtilhom qaddejja ohra, aktar minn qabel, u għamlulhom l-istess.

Jibdew sensiela ta' atti irrazzjonali min-naħa tal-bdiewa. Huwa partikularment qawwi l-fatt donnhom mhux biss iridu jisirqu lis-sid iżda fuq kolloxx jisfidawh u jwegġġghuh b'atti gravi (li tmidd idejk fuq ambaxxatur hija ikkunsidrata bħala waħda mill-aġar skorrettezzi) li jiġru iktar minn darba. Id-dinamika tal-pussess, u l-illuzjonijiet faċli li jiġu mill-poter joħorġu għad-dawl fid-determinazzjoni li ma jhallu lil ħadd iktar jintervjeni u jirreġixxu bl-ikrah kontra min sempliciment ifakkarhom li hemmhekk mhux tagħhom.

Fl-aħhar baġtilhom lil ibnu. “Minn ibni jisthu,” qal.

Minn hawn il-parabola tibda toqrob dejjem iktar għas-sitwazzjoni li kienu qed jgħixu Ġesù u l-avversarji tiegħu. Ir-raġunament tas-sid huwa rappreżentazzjoni mill-isbaħ tal-Inkarnazzjoni.

Jaffronta l-arroganza tal-bdiewa billi jibgħat lil ibnu stess, biex jekk joqogħdu għalih hu jkun lest jinsa l-offiżi gravi li għamlu qabel u l-ħaġa tiegħi hemm. (cfr., *Ġw* 3,17) Biex jagħti ċans ieħor lill-bdiewa li diġa wrew ruħhom ingrati u qattielu, lest iqiegħed fil-periklu lil ibnu stess u jibgħatu f' sitwazzjoni ta' riskju kbir.

Izda kif raw lil ibnu l-bdiewa bdew jgħidu bejniethom: “Ara l-werriet! Ejjew noqtluh, biex il-wirt tiegħu niħduh ahna”. Qabduh, xehtuh ’il barra mill-għalqa u qatluh.

Ikomplu jikbru l-allużjonijiet għall-mewt ta' Ġesù. Imma għandna għal darb'ohra referenza għall-ħsibijiet bla raġuni tal-bdiewa li – anki jekk jafu li s-sid għadu ħaj – jikkonkludu li xhin joqtlu lil ibnu l-wirt tiegħu se jehduh huma. L-għama tal-poter u s-sodisfazzjon tal-istint tad-dominazzjoni u l-vjolenza jaħkmu kull ħsieb u kull għemil tagħhom.

Issa sid l-għalqa x' jagħmlilhom lil dawk il-bdiewa meta jiġi?” Qalulu: “Jeqridthom bla ħniena, ta' ħziena li huma, u l-għalqa jqabbilha lil bdiewa ohra li jroddulu l-frott fi żmienu.”

F'daqqa waħda ninnutaw li r-rakkont jieqaf hawn u m'għandniex iktar informazzjoni dwar x'għamel is-sid, imma biss immaġinazzjoni ta' x'jistgħu ikunu l-konsegwenzi fil-futur (traduzzjoni aħjar tal-verb tista' tkun “x' se jagħmlilhom”). Donnu li l-gudizzju tas-sid qiegħed *on hold* u għadu se jiġi implementat “meta jiġi”. Insibu l-użu tal-ironija narrativa fit-twegiba tal-qassisin il-kbar u x-xjuħ: mill-mod kif jwieġbu għall-mistoqsija mingħalilhom li qed jittkellmu dwar haddieħor, imma f'it wara johrog' ċar li m'hu qed jiġgudikaw lil hadd għajr lilhom infushom. Dan jiġri drabi ohra (eż., 2 *Sam* 12, 1-7, *Mt* 23, 29-32) fejn min jikkundanna bla ħniena lill-ieħor jsib li dak il-ħażen jinsab għewwa fih. Il-faċilità fil-gudizzju u fil-kundanni hija propju xhieda ohra tal-taħsir morali u spiritwali ta' dawn in-nies.

Qalilhom Ġesù: “Qatt ma qrajtu fl-Iskrittura li: ‘Il-gebla li warrbu l-bennejja saret il-gebla tax-xewka; bis-saħħa tal-Mulej seħħ dan: haġa tal-għaġeb f'għajnejna?”

Kwotazzjoni diretta minn *Salm* 118, 22-23, silta fundamentali għall-Knisja tal-bidu biex tinterspreta t-tbatija u l-mewt ta' Ġesù (hemm riferenza għaliha 5 darbiet fil-ĠT). Ix-xbieha tal-gebla torbot ma' interpretazzjoni prezenti fi żmien Ġesù: fit-traduzzjoni bl-aramajk tas-salmi l-kelma ebrajka *'eben* (gebla) tiġi mibdul fil-kelma aramajka *ben* (iben) u l-frazi ssir “l-iben imwarrab”. Ir-riferiment huwa għall-istorja ta' David, imma dan hu kuntest li Ġesù japplika għalih innifsu. L-esperjenza tal-“iben imwarrab”, b' mod partikulari r-relazzjoni awtentika ma' Alla waqt il-mument tat-tbatija (“bis-saħħa tal-Mulej seħħ dan”), hija l-antitezi tar-religjożità awto-referenzjali tal-kapijiet reliġjużi tal-poplu Lhudi.

Ghalhekk nghidilkom li s-Saltna ta' Alla tittiehed minghandkom u tinghata lil ġens li jagħmel frott minnha”.

“This conclusion is milder than the parable; the wicked tenants are not destroyed, but the promise is taken from them”. (NJBC, 665). L-ġhalqa tittiehed mingħand il-bdiewa imma Ġesù ma jatkellimx mill-vendetta, bħalma kienu issupponew il-qassisin u x-xjuħ. Is-Saltna nfethet għal haddieħor, imma huma għadhom biċ-ċans li jindmu u jilqgħuha mill-ġdid.